

# ክፍል አራት

## 1. ማህበራዊ ፕሮግራም

### 1.1. የማህበራዊ ፕሮግራም ዓላማ፡- ሁለንተናዊ ብልጽግናን የሚያረጋግጥ አካታች ማህበራዊ ልማት

ሀገራችን ኢኮኖሚያዊና ማህበራዊ ዕድገት መነሻዋ ዝቅተኛ ደረጃ በመሆኑ ሁለንተናዊ ማህበራዊ ብልጽግናን የማረጋገጥ ጉዳይ የፓርቲያችን ማህበራዊ ፕሮግራም አንድ ዋና ትኩረት ይሆናል። በመሆኑም የማህበራዊ ልማት ስራዎቻችን የዕድገትና ፍትሃዊ ተጠቃሚነት መንትያ ግቦችን የማሳካት ጉዳይ ይሆናል። የማህበራዊ ልማት ስራዎቻችን ከችሮታና ከነባሩ የማህበራዊ ደህንነት ትኩረት ወጥቶ ችግሩን ከመብት አንፃር የሚመለከተው ይሆናል። ማህበራዊ ብልጽግናን ለማረጋገጥ የሚደረገው ጥረት ተደራሽነትና አካታችነት ባለው መልኩ የማህበረሰብን ጤና፣ ደህንነት እና ምቹት የሚያስጠብቅ መሆን ይኖርበታል።

የማህበራዊ ፕሮግራሞችን ዜጎችን የሚያስተሳስር፣ ከችግርና ከመከራ የሚታደጋቸው፣ የሀገርን አለኝታነት የሚያሰርጽ እና በሀገራችን አዎንታዊ ሰላምን የሚያረጋግጥ ይሆናል። የማህበራዊ ልማት ፕሮግራሞችን ህብረ-ብሔራዊ ማንነትን መሰረት ያደረገ ሀገራዊ አንድነትን የሚያጎለብት እንዲሆን ዓላማ አድርጎ መንቀሳቀስ የፓርቲያችን የማህበራዊ ፕሮግራም ዓላማ መገለጫ ይሆናል። ደህንንም እውን ለማድረግ በማህበራዊ ልማት ዘርፍ የአርሶ አደሩን እና አርብቶ አደሩንና ዝቅተኛ ገቢ ያለውን የከተማ ነዋሪ ፍትሃዊ ተጠቃሚነት ለማረጋገጥ እንዲሁም በፈቃደኝነት ላይ የተመሰረተ የዜጎች አገራዊ አገልግሎት እንዲስፋፋ ፓርቲያችን ይሰራል።

## 1.2. የማህበራዊ ፕሮግራም ግቦች

### 4.2.1. ፍትሃዊነት፣ ጥራት እና አግባብነት ያለው የትምህርትና ስልጠና ስርዓት ማረጋገጥ

4.2.1.1. በሁሉም የሀገሪቱ አካባቢዎች የልዩ ፍላጎት ትምህርትን ጨምሮ የትምህርትና ስልጠና ተደራሽነትና ፍትሃዊነት ለማስፋት እንዲሁም መሃይምነትን ትርጉም ባለው ደረጃ ለመቀነስ ፓርቲያችን ይታገላል። በዚህም መሰረት የቅድመ-መደበኛና መደበኛ ትምህርት በሀገራችን ሙሉ ለሙሉ እንዲዳረስ ትኩረት ሰጥቶ የሚሰራ ቢሆንም ትኩረት ሳይሰጠው የቀረውን የቅድመ መደበኛ ትምህርትን ለማሳደግ የተለየ ትኩረት ሰጥቶ ይሰራል። መሀይምነትን ከመሰረቱ ለመቀነስ የተቀናጀ ተግባር ተኮር የጎልማሶች ትምህርትን ተደራሽነት ለማረጋገጥም ይታገላል።

4.2.1.2. ፓርቲያችን በዋናነት የትምህርት ተደራሽነትን አስጠብቆ በሁሉም የትምህርት ደረጃዎች የትምህርት ጥራትን ማሳደግ የትምህርት ፕሮግራሙ ዋናኛ አላማ አድርጎ ይታገላል። የትምህርት ጥራትን ለማረጋገጥ የትምህርት ተቋማት በቁሳቁስና ቴክኖሎጂ የተደራጁ እንዲሆኑ እንዲሁም መምህራን በተሻለ ችሎታና ስነ-ምግባር የታነፁ ሆነው ትውልድን በእውቀት እና በስነ-ምግባር የሚያንጹ እንዲሆኑ እንዲሁም የሚገባቸውን ክብርና ጥቅም እንዲያገኙ ፓርቲያችን ይሰራል።

4.2.1.3. የሀገራችን ከፍተኛ ትምህርት ከኢንዱስትሪው የሰው ኃይልና የምርምር ፍላጎት ጋር ያለውን ትስስር አግባብነት ያለው እንዲሆን ፓርቲያችን ይሰራል። የከፍተኛ ትምህርት ቅበላ ስርዓቱ የተማሪዎችን ፍላጎትና ዝግጁነት ግምት ውስጥ

በማስገባት የማህበራዊና ኢኮኖሚያዊ ፍላጎትና አቅምን ባገናዘበ መልኩ እንዲቀረጽ ያደርጋል። በተጨማሪም የከፍተኛ ትምህርት ተቋማት የዕውቀትና የጥበብ መናኸሪያዎች፣ ብዙሃነትን የሚያጎለብቱና እርስ በእርስ መቀራረብን የሚፈጥሩ የዓለም አቀፋዊ ዕሴቶችና አስተሳሰቦች ማዕከላት እንዲሆኑ ፓርቲያችን አበክሮ ይሰራል።

4.2.1.4. የቴክኒክና ሙያ ትምህርትና ስልጠና ተቋማት፣ አቅማቸው እንዲጎለብት ተደርጎ ለኢንዱስትሪው የጀርባ አጥንት የሆነ ብቃት ያለው የሰው ሀይል እንዲያመርቱ ከማድረግ ባሻገር ለቴክኖሎጂ ሽግግር ሚናው ከፍ ያለ እንዲሆን ያደርጋል።

4.2.1.5. ፓርቲያችን በመጀመሪያ እርከን የትምህርት ቋንቋ ብዙሃ ልሳን እንዲሆን የሚያደርግ ሲሆን ብዙሃ ልሳንነቱ የምንገነባውን ህብረ-ብሔራዊ አንድነትን ታሳቢ ባደረገ መልኩ ከክልሎች ነባራዊ ሁኔታ ጋር በሚጣጣም መልኩ ተግባራዊ እንዲሆን ያደርጋል።

4.2.1.6. የግብረ-ገብ እና ስነ-ዜጋ ትምህርት አብሮነትን በማሳደግና ግብረ ገባዊ ዕሴቶችን በማስፋትና በማስረጽ እንዲሁም በፈቃደኝነት ላይ የተመሰረተ የዜጎች አገራዊ አገልግሎት በመልካም ስነ-ምግባር የታነፀ ሀገር ወዳድ ትውልድ በማፍራት ረገድ የሚጨውተው ሚና እጅግ የላቀ እንደሆነ ፓርቲያችን ይረዳል። ስለዚህ የግብረ-ገብና ስነ-ዜጋ ትምህርት እንዲሁም በፈቃደኝነት ላይ የተመሰረተ የዜጎች አገራዊ አገልግሎት ህብረ-ብሔራዊ ወንድማማችነትና እህትማማችነትን የሚያጠናክር፣ የሀገር ፍቅርንና አርበኝነትን የሚያፀና እና ግብረ-ገብነትን የተላበሰ ትውልድ መፍጠሪያ ተደርጎ እንዲቀረጽ ያደርጋል።

4.2.1.7. ፓርቲያችን ሁሉም የትምህርት ተቋማት የአካዳሚ ነፃነትን

ከሚያቀጭጭ እና በዕለት ተዕለት የመማር ማስተማር፣ የምርምር ስራ ከፖለቲካዊም ሆነ ለምርምር ስራ እንቅፋት ከሚሆኑ ጎጂ ልማዳዊ ድርጊቶች፣ ከአስተዳደራዊ ጣልቃ ገብነቶች ነፃ እንዲሆኑ በማድረግ፣ ሁሉም ዕይታዎች በእኩል መድረክ አግኝተው በነፃነት የሚንሸራሸሩባቸው እንዲሆኑ ይሰራል።

#### 4.2.2. መከላከልን መሰረት ያደረገ የጤና ስርዓት መዘርጋት

4.2.2.1. ፓርቲዎችን በዋናነት በሽታን በመከላከል ላይ የተመሰረተ የጤና ስርዓት እንዲዘረጋ ያደርጋል። በተጨማሪም አክሞ የማዳን አቅምን በዘላቂነት ለማሳደግ የሰው ኃይል፣ ስርዓትና ቴክኖሎጂ አቅም ግንባታ ላይ ፓርቲዎችን ቅድሚያ ይሰጣል።

4.2.2.2. ፓርቲዎችን ለእናቶችና ህፃናት ጤና እንክብካቤ ልዩ ትኩረት በመስጠት ይሰራል። የሴቶች ጤና የስነ-ተዋልዶ ጤና ችግር ለመቅረፍ፣ ጎጂ ልማዳዊ ድርጊቶች እንዲወገዱ እና አጠቃላይ የሴቶችን ጤና ለመጠበቅ ከቅድመ ወሊድ እስከ ድህረ ወሊድ ድረስ በአቅራቢያቸው በጤና ተቋማት አገልግሎት እንዲያገኙ ፓርቲዎችን ይታገላል። ሀገራችን በጤና ዘርፍ ወደ ኋላ የቀረችባቸው ዘርፎች አንዱ የሆነው የጨቅላ ህፃናት ጤና እንክብካቤ ትኩረት እንዲሰጠው ይሰራል።

4.2.2.3. በዝቅተኛ የኑሮ ሁኔታ ያሉ ዜጎችን ታሰቢ ያደረገ የህክምና አገልግሎት የሚሰጥበት አሰራር እንዲዘረጋ ያደርጋል። ከዚህም በተጨማሪ የጤና መድሀን ሽፋን በመላ ሀገራችን እንዲዳረስ አሰራርን በማዘመን ሁሉም ኢትዮጵያዊ ደረጃውን የጠበቀ የጤና መድሀን ሽፋን ተጠቃሚ እንዲሆን ያደረጋል።

4.2.2.4. ፓርቲያችን ለማህበራዊ እና ኢኮኖሚያዊ ብልጽግና የስነ-ህዝብ ፖሊሲ መሰረት ነው ብሎ ያምናል። ፓርቲያችን የህዝብ ቁጥሩ ከማህበራዊና ኢኮኖሚያዊ ዕድገታችን ጋር ተመጣጥኖ እንዲሄድ እንዲሁም ጤናማ የሆነ ህብረተሰብ ለመፍጠር የሚያስችል በፍላጎት ላይ የተመሰረተ የቤተሰብ ምጣኔ ፕሮግራሞች እንዲዘረጉ ያደርጋል።

4.2.2.5. የህክምና ባለሙያዎች ፍልሰት በተለይም ከገጠር ወደ ከተማ የሚደረግ የባለሙያዎችን ፍልሰት ለመቀነስ በገጠር የሚሰሩ ባለሙያዎች ልዩ ጥቅም እንዲከበር ያደርጋል።

4.2.2.6. የህክምና ቁሳቁስ እጥረትን ለመቀነስ ትኩረት ሰጥቶ ይሰራል። የህክምና ቁሳቁሶች በሀገር ውስጥ እንዲመረቱ የሚደረግበት አቅም እንዲፈጠር ፓርቲያችን ይሰራል።

4.2.2.7. የባህል ህክምና እንዲዘምን ልዩ ትኩረት ሰጥቶ ከዘመናዊ ህክምና ጋር እንዲደጋገፍና በጥናትና ምርምር እንዲልቅ ያደረጋል።

### 4.2.3. የሀገራችንን አቅም ያገናዘበ የማህበራዊ ጥበቃ ስርዓት መዘርጋት

4.2.3.1. የማህበራዊ ጥበቃ ስርዓታችን ህዝባችንን ከአስከፊ ችግርና ከጉስቁልና ኑሮ በመጠበቅ ጤናማ ማህበረሰባዊ መስተጋብር እንዲኖር ትኩረት አድርጎ እንዲሰራ ያደርጋል። ለችግር ተጋላጭ የሆኑ የህብረተሰብ ክፍሎችን ለመደገፍ የሀገራችን ኢኮኖሚያዊ ዕድገትና አቅም ያገናዘበ፣ አካታችና ጥራታቸውን የጠበቁ የማህበራዊ ዋስትና ስርዓቶችን ፓርቲያችን እንዲዘረጋ ይደረጋል።

4.2.3.2. ፓርቲያችን የህጻናት እና የአረጋውያን ሁለንተናዊ መብት እና ጥቅም እንዲከበር ይታገላል። የአካል ጉዳተኞችን ሁለንተናዊ መብት፣ ክብርና ደህንነት ለማስጠበቅ እንዲሁም በሁሉም የህይወት ዘርፎች ተሳትፏቸውንና ተጠቃሚነታቸውን ለማረጋገጥ በሙሉ ቁርጠኝነት ይሰራል። የአካል ጉዳተኞችን ጉዳይ በተሻለ ሁኔታ በመምራት አካል ጉዳተኞች እንደ ማንኛውም ዜጋ በሀገራቸው ሁለንተናዊ እንቅስቃሴ እኩል ተሳታፊና ተጠቃሚ እንዲሆኑ ይሰራል።

4.2.3.3. ፓርቲያችን አሰሪና ሰራተኛ በስራ ቦታ ጤናማ ማህበራዊ ግንኙነት እንዲኖራቸው፣ የስራ ቦታዎች ምቹና ጤናማ እንዲሆኑ እና የኢንዱስትሪ ሰላም እንዲሰፍን ለማድረግ ይሰራል። ሰራተኛው ከኢንዱስትሪው ምርታማነት ፍትሃዊ ተጠቃሚ እንዲሆንና በነፃነት ተደራጅቶ የመንቀሳቀስ መብቱ ሙሉ ለሙሉ እንዲከበርለት እና አሰሪውም ተገቢ ጥበቃ እንዲያገኝ ይደረጋል።

#### 4.2.4. የሴቶችንና የወጣቶችን የፖለቲካ፣ የኢኮኖሚና ማህበራዊ ተሳትፎና ተጠቃሚነት ማጎልበት

4.2.4.1. ሴቶች በተለየ መንገድ በሚደርስባቸው ታሪካዊ እና ልማዳዊ ጭቆና ምክንያት የማህበራዊ፣ የኢኮኖሚያዊና የፖለቲካ ተሳትፎና ተጠቃሚነታቸው አሁንም በሚፈለገው ልክ አለመሆኑ ፓርቲያችን ይረዳል። በመሆኑም የሴቶችና ወጣቶች ፍትሃዊ ማህበራዊና የፖለቲካ ውክልናና ተሳትፎ እንዲሁም ዘላቂ የስራ ዕድል፣ የብድር አቅርቦት፣ የመሬት ባለቤትነት፣ የመኖሪያ ቤት ተጠቃሚነት እና ለእኩል ስራ እኩል ክፍያ እንዲያገኙ ፓርቲያችን ይታገላል።

4.2.4.2. ፓርቲያችን አጠቃላይ ኢኮኖሚና የፖለቲካ እንቅስቃሴዎቻችን ወጣቱን ማዕከል ያደረጉ እንዲሆኑ ይሰራል። ወጣቶች በተማሩት የትምህርት ደረጃ፣ ባላቸው ዕውቀት፣ እንዲሁም በጥናት አዋጭ በሆኑ ዘርፎች ላይ እንዲሰማሩና ውጤታማ እንዲሆኑ ሰፋፊ የስራ ዕድል አማራጮችና ዕድሎች እንዲፈጠሩ ፓርቲያችን ይሰራል። የወጣቶችን የስፖርት ማዘውተሪያዎችና የመዝናኛ ስፍራዎችን በጥራትና በብዛት በማሳደግ ወጣቶችን ጥናት ግብረ-ገብነትን የተላበሱ እንዲሆኑ እንዲሁም ከደባል ሱስና ከጥፋት የራቁ እንዲሆኑ ፓርቲያችን ይሰራል።

4.2.4.3. ፓርቲያችን የውጭ ሀገር የስራ ስምሪት በህግ እና በተቋም ታግዞ ዜጎች ለተገቢ አገልግሎት ተገቢ ክፍያ እንዲያገኙ ክትትል እና ድርድር በማድረግ የዜጎች ደህንነት እና ክብር እንዲጠበቅ ይታገላል።

#### 4.2.5. ብዝሃነታችንን ማዕከል ያደረገ የቋንቋ፣ ባህልና ቅርስ ልማት

4.2.5.1. ህብረ-ብሔራዊ ሀገር የመፍጠር ትልምን እውን ለማድረግ ይረዳ ዘንድ የሁሉም ብሔር፣ ብሔረሰቦችና ህዝቦች ቋንቋዎች እንዲያድጉና እንዲጎለብቱ የህግ፣ ተቋማዊ እና አስተዳደራዊ ስራዎች ተግባራዊ ያደርጋል። የኢትዮጵያን ብዝሃነትን በሚገልጽ መልኩ ተጨማሪ የፌዴራል መንግስት የስራ ቋንቋዎች ስራ ላይ እንዲውሉ ፓርቲያችን ይታገላል።

4.2.5.2. ፓርቲያችን የኢትዮጵያውያን የጋራ ዕሴቶችና ባህሎች እንዲጎለብቱ፣ ታሪካዊ ቅርሶቻችን፣ የሚዳሰሱም ሆነ የማይዳሰሱ ባህላዊና ትውፊታዊ ቅርሶቻችን ተገቢው ክብርና

ትኩረት ተሰጥቷቸው፣ ከአደጋ ተጠብቀው ለሀገር ግንባታ መሣሪያ ሆነው እንዲያገለግሉ እና ለመጪው ትውልድ እንዲተላለፉ በትኩረት ይሰራል። ፓርቲያችን የቀደሙ ቅርሶችን ከመጠበቅ ባሻገር ዘመን ተሻጋሪ የትውልድ አሻራና ቅርስ ለመጭው ትውልድ ለማስተላለፍ አበክሮ ይሰራል።

4.2.5.3. ፓርቲያችን ስፖርት ሀገራዊ ክብርን እና ሀገራዊ መቀራረብን የሚያረጋግጥ የብልጽግና አንድ አካል እንደሆነ በመረዳት “ስፖርት ለሁሉም” በሚል መርህ ሀገራዊ አንድነትንና የህዝቦችን ወንድማማችነትና እህትማማችነት ለማጠናከር ባህላዊም ሆነ ዘመናዊ ስፖርት ተቋማዊና ህዝባዊ ሆኖ አሁን ከሚገኝበት ደረጃ በጣም ያደገ እንዲሆን ይሰራል።

4.2.5.4. ኪነ-ጥበብ በዓለም አቀፋዊ ተወዳዳሪነቱ ጎልብቶ የሀገራችን ዓለም አቀፋዊ፣ አህጉራዊና ቀጠናዊ ተጽዕኖ የመፍጠሪያ ኃይል እንዲሆን እንዲሁም ኪነ-ጥበብ ለህዝቦች መተዋወቅ፣ መቀራረብ፣ መግባባትና ለአንድ ሀገራዊ ዓላማ መቆም ጠቃሚ እንደሆነ ፓርቲያችን ይገነዘባል። በመሆኑም ኪነ- ጥበብ የማህበረሰቡን ጠቃሚ ዕሴቶች ለማጎልበት ተገቢውን ሚና እንዲወጣ የኢትዮጵያ ብሔር፣ ብሔረሰቦችና ህዝቦች ኪነ-ጥበባዊ ሀብት በትምህርትና ስልጠና እንዲታገዝ፣ የኪነ- ጥበብ ተቋማትና ማዕከላት ተስፋፍተው ለሀገር ብልጽግና እንዲውሉ ይታገላል።